



الوحدة الإرتيرية للتغيير الديمقراطي Eritrean Unity for Democratic Change

ኣብ 2014 ካብ ኢሳይያስ ሓድሽ ነገር ምጽባይ ዕሽነትዮ!!

ዓመተ 2013 ምስቲ ኩሉ ኣውንታዊ ፖሎቲካዊ ምዕባሌታቱ ይኹን ኣሉታዊ ዝኾነ ክስተታቱ ዛዘምና ሓድሽ ዓመት 2014 ክንቐበል ንዳለወሉ ዘለና እዋንዮ። ኩሉ ግዜ ሓድሽ ዓመት ኣብ ንቐበለሉ ህዋት፡ ነፍሲ ወከፍ ሰብ ብውልቀ ይኹን ብእኩብ መልክዕ ከከም ስምዒታቱን ድሌታቱን ሓድሽ ተስፋ፡ ባህታን ራህዋን ክምነ፡ ዘይተርፍን ንቡርን ተርእዮዮ። ኤርትራዊ ስምረት ንደሞክራሲያዊ ለውጢ (ኤስደሊ) ኣብ ኤርትራ ፖሎቲካዊ ስርዓት ንምቕያርን ለውጢ ንምርግጋጽን ከም ዝቐለስ ምንቕስቓስ ወይ ሓይሊ መጠን፡ ህዝቢ ኤርትራ ኣብ 2014 ካብቲ ገባቲ ስርዓት ህግደፍን ንሕሰያ ዘይብሉ ግፍዕታቱን ተናጊፋ፡ ሕብረ-ሰልፋዊ ደሞክራሲያዊ ስርዓት ሃኒጹ፡ ንፋስ ሰላምን ቅሳነትን እናኣስተማቐረ፡ ናብ ጎደና ጭቡጥ ዝኾነ ምዕብሌን ብልጽግናን ክስጉም ዘለዎ ሰናይ ትምህርት ይገልጽ። በዚ ኣጋጣሚ ዚ ከኣ ንመላእ ህዝቢ ኤርትራ፡ ሰራዊት ምክልኻልን ንኩሎም ኣብ ሃገርና ዓይነታዊ ደሞክራሲያዊ ለውጢ ንምርግጋጽ ኣብ ዘይሕለል ቃልሲ ዝርከቡ ሓይልታትን 2014 ርሑስ ሓድሽ ዓመት ይግበረልኩም ይግበረልና ዝብል መልእኽቱ የመሓልል።

ህዝቢ ኤርትራ ብ1991 ካብቲ ሕሱም ባዕዳዊ መግዛእቲ ተናጊፋ፡ ሃገራዊ ነጻነቱ ብድሕሪ ምጉንጻፋ፡ ኣብ ትሕቲቲ ጨካን ገባቲ ኢሳይያስን ጭፍርኡን ብስንኪ ምውዳቕ ንማእለያ ዘይብሉ ፖሎቲካዊ፡ ቁጠባዊ፡ ማሕበራዊ፡ ግፍዕታትን ተነጽሎን ክጋለጽ ምጽንሑን ምህላውን ካብ ማንም ስውር ኣይኮነን። ብስንኪ'ቲ ኣዕናዊ ፖሊሲታት ኢሳይያስን ስርዓቱን ዝተፈላለዩ ክፍልታት ሕ/ሰብ ኤርትራ ብፍላይ'ውን መንእሰያት ነታ ዝፈትውዋ ሃገሮምን ምውቕ ስድራ ቤቶምን ራሕሪሖም ንሰደት ብብዝሒ ዝውሕዙሉ ኩነታት እናተፈጠረ ምምጽኡን ምህላውን ዝተፈልጠዮ። ብውጽኢቲ ህዝቢ ኤርትራ ሂወት ዕሽላት ደቂ ብውልቀ ይኹን ብጅምላ ግዳይ ዝተፈላለዩ ኣዝዩ ጨካን ሓደጋታትን ሞትን ክኹኑ ጸኒሖምዮም። ኣብዚ ዓመት ዚ ንህዝቢ ኤርትራ ኣብ ውሽጢ ኩባዳ ኣትዩ መሪር ጓሂን ሓዘንን ዝፈጠረ፡ ካብኡ ንላዕሊ'ውን ንመላእ ማ/ሰብ ዓለም ዘሰንበደ፡ እቲ 03 ጥቅምቲ 2013 ሂወት 360 መንእሰያት ኤርትራ ዝቐዘፈ ጃምላዊ ህልቂት ላምፔዱሳዮ። እዚ ጃምላዊ ህልቂት ዚ ብክንድ'ቲ ክብደቱ ቆላሕታ ማ/ሰብ ዓለምን ኣህጉራዊ ዜናዊ ሸፋንን ክረኽብ ከሎ፡ ንገባቲ ኢሳይያስን ዕስለኡን ግን ካብ ዘለዎም ጸረ-ህዝቢ ባህርያት ቅንጣብ ስምዒት፡ ርህራሄን ሓዘንን ክፈጥር ፍጹም ኣይተራእየን።

መንግስቲ ጥልያን ብደም ይኹን ብስጋ ምስቶም ንጅምላዊ ህልቂት ዝተዳረጉ ዜጋታት ኤርትራ ዝኾነ ምትእስሳር'ኳ እንተዘይብሉ፡ ብስንኪ'ቲ ዘጋጠመ ከቢድ ሓደጋ ባንዴራ ናይቲ ሃገር ሰለስተ መዓልቲ ትሕት ኢላ ክትውዕል ወሰነ። መራሕቲ መንፈሳዊ ሃይማኖታት ናይቲ ሃገር ድማ ጸሎትን ፍትሓትን ክገብሩ ዘገደደ ዓቢ ክስተት ኮይኑ ሓለፈ። ከምኡ'ውን ሕብረት ኣፍሪቃን ካልኣት ኣካላትን ንዝኾሪ እቶም ጃምላዊ ህልቂት ዝኾኑ፡ ዝተፈላለዩ ስነ-ስርዓት ከካይዱ ሕልናዊ ግድነት ኮይኑ ተረኽበ። ብኣንጻር ግን እቶም ንህዝብን ሃገርን ኤርትራ ይመርሑ ምህላዎም ብዙሕ ዝጅሃሩ ኢሳይያስን ጉጅልኡን ኣብቲ ሓደጋ ዘጋጥመሉ ህዋት ዜጋታቶም ምኃኖም ክኸሕዱ ቅንጣብ ሕፍረት ኣይተሰመዖምን። ካብኡ ዝኸፍኦ ድማ ብስነ-ጥበባውያን ኣቢሎም ትርኢት ሙዚቃ ክርእዩን ብጓይላ ክዕንድሩን ምርኣይ ብጣዕሚ ካብቲ ኣዝዩ ዘስደምም ተርእዮ ብምንባሩ፡ ኣብ ውሽጢ ህዝቢ ኤርትራ ኣብ ልዕሊ ዝነበሮ ሓዘን ተወሳኺ ጓሂን ቁጥጥን ፈጠረ። ስርዓት ኢሳይያስን ብሕታዊ መራኸቢ ብዙሃን ህግደፍ ኣብ መጨረሻ ዜጋታት ኤርትራ ምኃኖም ክኣምኑ'ኳ እንተተገደዱ፡ ንዜናዊ ሃልኺ ክብሉ ሬሳና ብወጻኢታት መንግስቲ ክንወስዶም ኢና ብምባል ጃህራን ፈኸራን ክብዝሑ ተሰምዑ። ኣብ መወዳእታ ግን ንስድራ-ቤት ናይቶም ጃምላዊ ህልቂት ዝኾኑ፡ DNA ጌርኩም ሬሳታትኩም ውሰዱ ዝብልሉ ኩነታት ብምፍጣሩ፡ ተወሳኺ ዕዳን ኣደራዕን ኮይኑ ምህላዉ ዝኸሓድ ኣይኮነን።

ገባቲ ኢሳይያስን ጭፍርኡን ፖሎቲካዊ ስልጣን ብዓመጽ ድሕሪ ምጭባጦም፡ ኣብዚ ዕስራን ክልተን ናይ ነጻነት ዓመታት ዝሓፈሰናዮ ተመክሮ ምስ ዝህሉ፡ ብጣዕሚ ብዙሕ ኣነዋርን ንውርደት ዝዳረገናን ምኃኑ ዝተፈልጠ'ኳ እንተኾነ፡ ከምቲ ካብ ባሕሪ ብጭልፋ ዝበሃል ምስላ፡ ገለ ካብቲ ዓባይትን ቀንድን ምዝርዛር እኩል ይኸውን። ኢሳይያስ ካብቲ ቀንዲ መለላይኡ ነቲ ረዚን ቃልስታት ህዝቢ ኤርትራን ሰማእታቱን ዝኸድዕ ወይ ዋጋ ዘይህብ ምኃኑዮ። ካብ ሜዳ ኤርትራ ተሰኪምዎ ዝመጸ ጥጁእ ጽልኢ፡ ቅርሕንትን ምልክትን ብኡ ክቅጽል ብሰንኪ ምምራጹ፡ ብውጽኢቱ ሓድነት ህዝብን ሃገርን ኤርትራ ዝፍንጥሕ ዘሎ

ብምዃኑ የሕዝብ፡፡ ንተራን ወሳኝነትን ህዝቢ ዘነኣእስ፡፡ ንዓመታት ንሃገራዊ ነጻነት ዝተቐለሉ ኣሕዋቱ ነፊት ንልዕላውነት ኤርትራ ንዘይኣምኑ ጓኖት ዝሕብሕቡ፡፡ ንመቐልሰቱ ብዘይዝኾነ ፍርዲ ዝሰውር፡፡ ኩናት፡፡ ወረ ኩናትን ዕግርግርን ዝፍፍቕ፡፡ ንመንእሰያት ኣብ ግላዊ ኣጀንዳን ረብሓታትን ህግደፍ ዝውዕል፡፡ ረሃጽን ጉልበትን ዜጋታት ብነጻ ዝምዝምዝ፡፡ ግብረ-ሽበራዊ ጉጅለታት ዘዋፍር፡፡ ሰላምን ርግኣትን ጎረባብቱ ዝዘርግ፡፡ ምስ ማ/ሰብ ዓለም ጥዑይ ዝምድታት ክፈጥር ዘይተዓደለ.....ወዘተ ምዃኑ ዘይከሓድዮ፡፡ ኣብ ልዕሊ'ዚ ብውሕዱ ነቲ ኣብ ቃልሲ ዝነበሮ ኣውንታዊ ታሪኽን ኣብ መባእታዊ ምርግጋጽ ሃገራዊ ነጻነት ዝረኽቦ ተቐባልነት ህዝብን ክዕቅብ ዘይኽእል መራሒ ምዃኑ ብተግባር ኣረጋገጹዮ፡፡

ኢሳይያስ ትማሊ ትማሊ ኢዮቤል ሃገራዊ ነጻነት ኬንያ ንምብዓል ኣብ ዝተገበረሉ ዕድመ ተረኺቡ፡፡ ንእግረ-መንገዱ ምስ ማሕበረ-ኮም ኤርትራ ኣብ ዝካየዶ ርኽብ ጠገለ ዘይብሉ መደረኡ ምስማዕ ንባዕሉ ክሳብ ክንደይ የጉሂ። ርሃጽን ጉልበትን መንእሰያት ንዓመታት ብነጻ ክምዝምዝ ጥራይ ዘይኮነስ፡፡ ኣብ ዝተፈላለዩ መጋርያ ኩናት ክጥበሱ ምፍራዱ፡፡ ዶብ ክሰግሩ ዝተረኽቡ ረሽንምዎ ዝብል ቀጢን ትእዛዝ ምምሕልላ፡፡ ንስድራ ቤቶም 50.000 ናቕፋ ክኸፍሉ ወይ ክእሰሩ ምብያኑ፡፡ እዚኣም ክልተ ጻሕሊ ዝለመዱዮም ይብል ምንባሩ ክሒዱ፡፡ ኣብ ሎሚ በጺሑ ይኣይ ተዋራዝዩ ተባሂሉ መንእሰያት ኤርትራ ናብ ዝኸዱ ከይደም፡፡ ዓደም ይኹን ስድርኣም ኣይርስውንዮም ብምባል ክምድር ምስማዕ ካብ ባጫ ዘለሉ ካልእ ትርጉም የብሉን። ካብኡ ሓሊፉውን መንእሰያት ኣብ ድሌቶም ይኺዱ ብዘየገድስ፡፡ ነፍሲ ወከፎም 50.000 ዶላር ሒዞም ምስ ዝመጹ፡፡ ንስድራ ቤቶምን ሃገርን ዓቢ ረብሓዮ ብምባል'ውን ኣሽካዕሊሉ። መንእሰይ ኤርትራ ጽልኢ ናይቲ ገባቲ ኢሳይያስን ግፍዓዊ ፖሊሲታት ስርዓቱን እንተዘይኮይኑ፡፡ ብርግጽ ጽልኢ ሃገሩን ስድራ ቤቱን ከም ዘይብሉ ፍጹም ዘጠራጥር የብሉን። ንዓዲን ስድራ-ቤቱን ከይርስዕ ካብቲ ጸረ-ህዝቢ ኢሳይያስ ምክርን ማዕዳን ዝጽበየሉ ኣይኮነን። ነዚ ኣነዋሪ ባጫን ኣሽካዕላልን ገባቲ ኢሳይያስ ዘንጨብጭቡን ዝንእዱን ዜጋታት ምርኣይ ግን፡ ቅድሚ ኩሉን ልዕሊ ኩሉን ንነብሶም ዘታልሉሉ ኩነታት ኮይኑ፡፡ ዓቢ ታሪኻዊ ጌጋ ምዃኑ ከዝንጋዕ ኣይግባእን።

2013 ዛዚምና ሓድሽ ዓመት 2014 ኣብ ንቕበለሉ ዘለና ህሞት፡፡ ኢሳይያስ ከም ኣመሉ ክምድር ኣብ ባይታ ዘየለን ፍጹም ዘይጭበጥን ጽውጽዋይ ከስምዕ ምዃኑ ኣየጠራጥርንዮ። ብርግጽ ግን ኣብ ኤርትራ ሰላምን ቅሳነትን ህዝቢ ኤርትራ ንምርጋገጽ፡፡ ብቅዋም ዝምራሕ ሕብረ-ሰልፋዊ ደሞክራሲያዊ ስርዓት ንምህናጽ፡፡ ሰናይ ፖሎቲካዊ ምሕደራ ንምትካል፡፡ ኣብ ህዝቢ ኤርትራ ዝፍጸም ዘሎ ማእለያ ዘይብሉ ግፍዕታትን ግህሰታትን ንምውጋድ፡፡ ብዝተፈላለዩ ምክንያት ኣብ ትሕቲ ጨካን ሰንሰለታዊ ቀይዲ ዝርከቡ እሱራት ሕልና ወይ ፖሎቲካ ንምፍታሕ፡፡ ንመንእሰያት ዘበርግግ ዘሎ ኣዋጅ ኣዕናዊ ሃገራዊ ኣገልግሎት ንምስራዝ ቅርቡነት ከርኢ ትጽቢት ዝግበረሉ ክኸውን ኣይኽእልን። ንኤርትራ ካብቲ ኣጋጢሞም ዘሎ ፖሎቲካዊ፡፡ ቁጠባውን ማሕበራውን ቅልውላው፡፡ ከምኡውን ካብ ኣህጉራዊ ተነጽሎ ንምንጋፍ፡፡ ቅኑዕ ፖሊሲታት ንምቕያስ፡፡ ንግብረ-ሽበራዊ ጉጅለታት ምሕብሓብን ምውፋርን ደው ከብል ድልውነት ምጽባይ ዝሕሰብ ኣይኮነን። ነቲ ምስ ኢትዮጵያ ብዶብ ኣሳቢቡ ዘባርዖ ኣዕናዊ ኩናት ብሳዕቤኑ ድማ ንልዕሊ ዓሰርተ ሓሙሽተ ዓመት ዝተጎድኦ ሰናይ ሕውነታዊ ዝምድናታትን ረብሓታትን ክልቲኡ ኣህዛብ ኣብ ንቡር ቦትኡ ንምምላስ ድልው ክኸውን ኣይኽእልንዮ። ምስ ጅቡቲ ዘባርዖ ኩናትን ብሃገር ቀጠር ዝተፈተነ ተደጋጋሚ ዕርቕን ተቐቢሉ፡፡ ንሰላምን ሰናይ ሕውነታዊ ጉርብትናን ሓባራዊ ስትራቴጂካዊ ረብሓታትን ክሰርሕ ምሕሳብ ክፍታሕ ዘይኽእል ሕልሚዮ። ገባቲ ኢሳይያስ ትማሊ ሎሚ ጽባሕ ኩሉ ግዜ ንህዝቢ ኤርትራ ካብ ምብታን እኮይ ፖሊሲታቱን ተግባርቱን ክምለስ ምጽባይ ፖሎቲካዊ ዕሸነት ጥራይዮ። ስለዚ ኣብ ኤርትራ ዓይነታዊ ለውጢ ብቶም ብደሞክራሲያዊ ለውጢ ዝኣምኑን ብተግባር ምእንትኡ ዝቐለሉን ኣካላት ጥራይዮ ዝረጋገጽ።

ቤት ጽሕፈት ዜናን ሓበሬታን
ኤርትራዊ ስምረት ንደሞክራሲያዊ ለውጢ (ኤሰደለ)
28 ታሕሳስ 2013